

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvye yuddhakāṇḍē

॥ ṣaḍaśītitaṃamaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ ṣaḍaśītitaṃ sargaḥ ॥

vānararakṣasāṃ yuddhaṃ hanumatā rakṣaḥsainyasya
saṃhāra indrajitō yuddhāyāhvānaṃ ca
lakṣmaṇakartṛkamindrajitō darśanam

atha tasyāstavasthāyāṃ
lakṣmaṇaṃ rāvaṇānujaḥ |
parēśāmahitaṃ vākya -
marthasādhakamabravīt || 6.86.1 ||

yadētaḍ rākṣasānīkaṃ
mēghaśyāmaṃ vilōkyatē |
ētaḍāyōdhyatāṃ śīghraṃ
kapibhiśca śilāyudhaiḥ || 6.86.2 ||

tasyānīkasya mahatō
bhēdanē yata lakṣmaṇa |
rākṣasēndrasutō'pyatra
bhinnē dṛśyō bhaviṣyati || 6.86.3 ||

sa tvamindrāśaniprakhyaiḥ
śarairavakiran parān |

abhidravāśu yāvad vai
naitat karma samāpyatē || 6.86.4 ||

jahi vīra durātmānaṃ
māyāparamadhārmikam |
rāvaṇiṃ krūrakarmāṇaṃ
sarvalōkabhayāvaham || 6.86.5 ||

vibhīṣaṇavacaḥ śrutvā
lakṣmaṇaḥ śubhalakṣaṇaḥ |
vavarṣa śaravarṣeṇa
rākṣasēndrasutaṃ prati || 6.86.6 ||

ṛkṣāḥ śākhāmṛgāścaiva
drumapravarayōdhinaḥ |
abhyadhāvanta sahitā -
stadanīkamavasthitam || 6.86.7 ||

rākṣasāśca śītaīrbāṇai -
rasibhiḥ śaktitōmaraiḥ |
abhyavartanta samarē
kapisainyajighāṃsavaḥ || 6.86.8 ||

sa samprahārastumulaḥ
sañjajñē kapirakṣasām |
śabdēna mahatā laṅkāṃ
nādayan vai samantataḥ || 6.86.9 ||

śastraiśca vividhākāraiḥ
śītaīrbāṇaiśca pādapaiḥ |

udyatairgiriśṛṅgaiśca

ghōrairākāśamāvṛtam || 6.86.10 ||

rākṣasā vānarēndrēṣu

vikṛtānanabāhavaḥ |

nivēśayantaḥ śastrāṇi

cakrustē sumahadbhayam || 6.86.11 ||

tathaiva sakalairvṛkṣai -

rgiriśṛṅgaiśca vānarāḥ |

abhijaghnumijaghnuśca

samarē sarvarākṣasān || 6.86.12 ||

ṛkṣavānaramukhyaiśca

mahākāyairmahābalaiḥ |

rakṣasām yudhyamānānām

mahadbhayamajāyata || 6.86.13 ||

svamanīkaṃ viṣaṇṇaṃ tu

śrutvā śatrubhirarditam |

udatiṣṭhata durdharṣaḥ

sa karmaṇyananuṣṭhitē || 6.86.14 ||

vṛkṣāndhakārānnirgatya

jātakrōdhaḥ sa rāvaṇiḥ |

ārurōha rathaṃ sajjam

pūrvayuktaṃ susaṃyatam || 6.86.15 ||

sa bhīmakārmukaśaraḥ

kṛṣṇāñjanacayōpamaḥ |

raktāsyānayanō bhīmō
babhau mr̥tyurivāntakaḥ || 6.86.16 ||

dr̥ṣṭvaiva tu rathasthaṃ taṃ
paryavartata tad balam |
rakṣasāṃ bhīmavēgānāṃ
lakṣmaṇēna yuyutsatām || 6.86.17 ||

tasmiṃstu kālē hanumā -
narujat sa durāsadam |
dharaṇīdharasaṅkāśō
mahāvṛkṣamarindamaḥ || 6.86.18 ||

sa rākṣasānāṃ tat sainyaṃ
kālāgniriva nirdahan |
cakāra bahubhīrvṛkṣai -
rniḥsaṃjñāṃ yudhi vānaraḥ || 6.86.19 ||

vidhvaṃsayantaṃ tarasā
dr̥ṣṭvaiva pavanātmajam |
rākṣasānāṃ sahasrāṇi
hanūmantamavākiran || 6.86.20 ||

śītaśūladharāḥ śūlai -
rasibhiścāsipāṇayaḥ |
śaktihastāśca śaktībhiḥ
paṭṭīśaiḥ paṭṭīśāyudhāḥ || 6.86.21 ||

parighaiśca gadābhiśca
kuntaiśca śubhadarśanaiḥ |

śataśaśca śataghñibhi -
rāyasairapi mudgaraiḥ || 6.86.22 ||

ghōraiḥ paraśubhiścaiva
bhindipālaiśca rākṣasāḥ |
muṣṭibhirvajrakalpaiśca
talairaśanisannibhaiḥ || 6.86.23 ||

abhijaghnuḥ samāsādya
samantāt parvatōpamam |
tēṣāmapi ca saṅkruddha -
ścakāra kadanaṃ mahat || 6.86.24 ||

sa dadarśa kapiśrēṣṭha -
macalōpamamindrajit |
sūdamānamasantrasta -
mamitrān pavanātmajam || 6.86.25 ||

sa sārathimuvācēdaṃ
yāhi yatraiṣa vānaraḥ |
kṣayamēva hi naḥ kuryād
rākṣasānāmupēkṣitaḥ || 6.86.26 ||

ityuktaḥ sārathistēna
yayau yatra sa mārutiḥ |
vahan paramadurdharṣaṃ
sthitamindrajitaṃ rathē || 6.86.27 ||

sō'bhyupētya śarān khaḍgān
paṭṭiśāṃśca paraśvadhān |

abhyavarṣata durdharṣaḥ
 kapimūrdhani rākṣasaḥ || 6.86.28 ||

tāni śāstrāṇi ghōrāṇi
 pratigrhya sa mārutiḥ |
 rōṣēṇa mahatāviṣṭō
 vākyaṃ cēdamuvāca ha || 6.86.29 ||

yudhyasva yadi śūrō'si
 rāvaṇātmaja durmatē |
 vāyuputraṃ samāsādyā
 na jīvan pratiyāsyasi || 6.86.30 ||

bāhubhyāṃ samprayudhyasva
 yadi mē dvandvamāhavē |
 vēgaṃ sahasva durbuddhē
 tatastvaṃ rakṣasāṃ varaḥ || 6.86.31 ||

hanūmantam jighāṃsantam
 samudyataśarāsanam |
 rāvaṇātmajamācaṣṭē
 lakṣmaṇāya vibhīṣaṇaḥ || 6.86.32 ||

yaḥ sa vāsavanirjētā
 rāvaṇasyātmasambhavaḥ |
 sa ēṣa rathamāsthāya
 hanūmantam jighāṃsati || 6.86.33 ||

tamapratimasamsthānaiḥ
 śaraiḥ śatrunivāraṇaiḥ |

jīvitāntakarairghōraiḥ

saumitrē rāvaṇiṃ jahi || 6.86.34 ||

ityēvamuktastu tadā mahātmā

vibhīṣaṇēnārivibhīṣaṇēna |

dadarśa taṃ parvatasannikāśaṃ

rathasthitaṃ bhīmabalaṃ nadantam || 6.86.35 ||

|| ityārṣē śrīmadrāmāyaṇē vālmikīyē ādikāvye

yuddhakāṇḍē ṣaḍaśītitamaḥ sargaḥ ||